

பிரஸார் பாரதி

அகில இந்திய வானொலி, சென்னை - 4

30 04 2026

THURSDAY

6.30 PM

மாநிலச் செய்திகள்

தலைப்புச் செய்திகள்

1. வாக்கு எண்ணும் மையங்களில் அங்கீகரிக்கப்படாத நபர்கள் நுழைவதை தடுக்க QR Code அடிப்படையிலான அடையாள அட்டையை தேர்தல் ஆணையம் அறிமுகம் செய்துள்ளது.
2. நாட்டின் அதிகபட்ச மின்தேவை இம்மாதம் பற்றாக்குறையின்றி பூர்த்தி செய்யப்பட்டுள்ளதாக மத்திய அமைச்சர் திரு. பிரல்ஹாத் ஜோஷி தெரிவித்துள்ளார்.
3. நாட்டின் வளர்ச்சியிலும், சமூக மேம்பாட்டிலும் மாணவர்கள் தங்களை ஈடுபடுத்திக் கொள்ள வேண்டும் என்று தமிழக ஆளுநர் திரு ராஜேந்திர விஸ்வநாத் அர்லேகர் வலியுறுத்தியுள்ளார்.
4. தமிழகத்தில் கோவை, திருப்பூர் உள்ளிட்ட மாவட்டங்களில் இன்று கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.
5. தாய்லாந்து சர்வதேச டென்னிஸ் போட்டியில் இந்தியாவின் நிதின்குமார் சின்ஹா - பிரஜ்வால் தேவ் இணை அரையிறுதிக்கு முன்னேறியுள்ளது.

---- இனி விரிவான செய்திகள் ----

<<<<<<>>>>>>


வாக்கு எண்ணும் மையங்களில் அங்கீகரிக்கப்படாத நபர்கள் நுழைவதை தடுக்க QR Code அடிப்படையிலான புகைப்படத்துடன் கூடிய அடையாள அட்டையை தேர்தல் ஆணையம் அறிமுகம் செய்துள்ளது.

இதுகுறித்து தேர்தல் ஆணையம் இன்று வெளியிட்டுள்ள அறிக்கையில், தமிழகம், கேரளம், அஸ்ஸாம், மேற்குவங்கம் மற்றும் புதுச்சேரி சட்டப்பேரவைத் தேர்தல்களில் பதிவான வாக்குகள் வரும் 4-ஆம் தேதி எண்ணப்பட உள்ள நிலையில், அன்றைய தினம் இந்த QR Code முறை நடைமுறைப்படுத்தப்படும் என்று தெரிவிக்கப்பட்டுள்ளது.

வாக்கு எண்ணும் மையங்களில் மூன்றடுக்கு பாதுகாப்பு அளிக்கும் வகையில் இந்த QR Code முறை அறிமுகப்படுத்தப் பட்டுள்ளதாக தேர்தல் ஆணையம் கூறியுள்ளது.

தேர்தல் நடத்தும் அலுவலர் வழங்கும் அடையாள அட்டையை காண்பித்தபின் மீண்டும் QR Code முறையிலான அடையாள அட்டையை பயன்படுத்தினால் மட்டுமே வாக்கு எண்ணும் மையத்திற்குள் நுழைய முடியும்.

தேர்தல் நடத்தும் அலுவலர், உதவி அலுவலர், வாக்கு எண்ணும் அலுவலர்கள், தொழில்நுட்ப உதவியாளர்கள், வேட்பாளர்கள், தேர்தல் முகவர்கள் உள்ளிட்ட அனைவரும் இந்த QR Code அடையாள அட்டையை பயன்படுத்தினால் மட்டுமே வாக்கு எண்ணும் மையங்களுக்குள் செல்ல முடியும் என்று தேர்தல் ஆணையம் கூறியுள்ளது.



நாட்டின் அதிகபட்ச மின்தேவை 256 கிகாவாட் இம்மாதம் பற்றாக்குறையின்றி பூர்த்தி செய்யப்பட்டுள்ளதாக மத்திய புதுப்பிக்கத்தக்க எரிசக்தி துறை அமைச்சர் திரு. பிரல்ஹாத் ஜோஷி தெரிவித்துள்ளார்.

இதுகுறித்து அவர் வெளியிட்டுள்ள சமூக வலைதள பதிவில், அதிக பயன்பாடுள்ள நேரத்தில் சூரிய சக்தி மூலம் 21 சதவீத மின்சாரம் வழங்கப்பட்டுள்ளதாக கூறியுள்ளார்.

பகல் நேரத்தில் சூரிய ஒளியிலிருந்து 81 கிகாவாட் மின்சாரம் உற்பத்தி செய்யப்படுவதாகவும் அவர் தெரிவித்துள்ளார்.

சூரிய ஒளி உள்ளிட்ட புதுப்பிக்கத்தக்க எரிசக்தி பயன்பாட்டின் மூலம், சுற்றுச்சூழல் பாதுகாக்கப்பட்டுள்ளதாகவும் திரு. பிரல்ஹாத் ஜோஷி கூறியுள்ளார்.

<<<<<<<>>>>>>>>

நாட்டின் வளர்ச்சியிலும், சமூக மேம்பாட்டிலும் மாணவர்கள் தங்களை ஈடுபடுத்திக்கொள்ள வேண்டும் என்று தமிழ்நாடு, கேரளம் மாநிலங்களின் ஆளுநர் திரு ராஜேந்திர விஸ்வநாத் அர்லேகர் வலியுறுத்தியுள்ளார்.

நீலகிரி மாவட்டம் உதகையில் பள்ளி நிகழ்ச்சி ஒன்றில் கலந்துகொண்ட ஆளுநர், மதிப்பெண்களை மட்டுமே இலக்காக கொண்டு படிக்காமல், நாட்டின் கலாச்சாரம், பண்பாடு ஆகியவற்றையும் தெரிந்துகொண்டு, அதற்கேற்ற வகையில் செயல்பட வேண்டும் என்றும் கேட்டுக்கொண்டார்.

மாணவர்களின் வாழ்வை அர்த்தமுள்ளதாக மாற்றும் ஆசிரியர்களுக்கு போதிய அங்கீகாரமும், மதிப்பும் அளிக்கப்பட வேண்டும் என்றும் திரு ராஜேந்திர விஸ்வநாத் அர்லேகர் கேட்டுக்கொண்டார்.

<<<<<<<>>>>>>>>

தமிழக மாற்றுத்திறனாளிகள் நலத்துறையின்கீழ் செயல்படும் அரசு சிறப்பு பள்ளிகளில் வரும் கல்வியாண்டுக்கான மாணவர் சேர்க்கை தற்போது நடைபெற்று வருகிறது.

மாநிலம் முழுவதும் உள்ள 22 அரசு சிறப்பு பள்ளிகளில் மாற்றுத்திறனாளி குழந்தைகள் சேரலாம் என்று தெரிவிக்கப்பட்டுள்ளது.

<<<<<<>>>>>>

மதுரை சித்திரை திருவிழாவில் கள்ளழகர் எதிர் சேவை இன்று கோலாகலமாக நடைபெற்றது.

மாநகரின் பல்வேறு பகுதிகளுக்கு தங்க பல்லக்கில் வலம் வந்த கள்ளழகருக்கு பல்லாயிரக்கணக்கான பக்தர்கள் எதிர்சேவை செய்து வழிபட்டதாக எமது செய்தியாளர் கூறுகிறார்.

(Voice Byte — ரகுராஜா - 58 Sec.)

<<<<<<>>>>>>

தமிழக சட்டப்பேரவைத் தேர்தலில் பதிவான வாக்குகளை எண்ணும் பணி வரும் 4-ஆம் தேதி நடைபெறுவதையொட்டி, தருமபுரி, நெல்லை, வேலூர் உள்ளிட்ட மாவட்டங்களில் இன்று வாக்கு எண்ணும் அலுவலர்களுக்கான பயிற்சி நடைபெற்றது.

வேலூர் மாவட்டத்தில் இப்பயிற்சியை தொடங்கிவைத்த மாவட்ட ஆட்சியரும், தேர்தல் அலுவலருமான திருமதி சுப்புலட்சுமி, தேர்தல் ஆணையத்தின் விதிமுறைகளை பின்பற்றி, வாக்கு எண்ணும் பணியில் அலுவலர்கள் ஈடுபட வேண்டும் என்று கேட்டுக்கொண்டார்.

(Sound Byte — சுப்புலட்சுமி - 38 Sec. )

<<<<<<>>>>>>

தமிழகத்தில் கோவை, திருப்பூர், சேலம், தருமபுரி உள்ளிட்ட மாவட்டங்களில் இன்று கனமழைக்கு வாய்ப்புள்ளதாக வானிலை ஆய்வு மையத்தின் தென் மண்டல இயக்குநர் டாக்டர் வி ஆர் துரை தெரிவித்துள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

(Sound Byte — வி ஆர் துரை - 50 Sec. )

<<<<<<>>>>>>

மாவட்டச் செய்திகள்

ராணிப்பேட்டை மாவட்டம் நவலாக் ஊராட்சி மன்ற அலுவலகத்தில் சட்ட விழிப்புணர்வு முகாம் இன்று நடைபெற்றது.

-----

சென்னை மாவட்டத்தில் வாக்கு எண்ணும் அலுவலர்களுக்கான பயிற்சி வகுப்பு இன்று நடைபெற்றது.

-----

கோவையில் **BIS** இந்திய தர நிர்ணய அமைப்பின் சார்பில் **Furniture** உற்பத்தித் தொழில் ஈடுபட்டுள்ள நிறுவனங்களுக்கான விழிப்புணர்வு நிகழ்ச்சி இன்று நடைபெற்றது.

-----

மதுரை ரயில்வே கோட்டத்தில் உள்ள இருப்புப் பாதைகள் **100** சதவீதம் மின்மயமாக்கப்பட்டுள்ள நிலையில், மின்சார என்ஜின்கள் தங்கு தடையின்றி இயக்கப்பட்டு வருவதாக மதுரை ரயில்வே கோட்டம் தெரிவித்துள்ளது.

-----

நேபாளத்தில் நடைபெற்ற சர்வதேச சிலம்பப் போட்டியில் தங்கப்பதக்கம் வென்று திரும்பிய **12** விளையாட்டு வீரர்களுக்கு செங்கல்பட்டு மாவட்டத்தில் உற்சாக வரவேற்பு அளிக்கப்பட்டது.

<<<<<<<>>>>>>

## விளையாட்டுச் செய்திகள்

தாய்லாந்தில் நடைபெற்றுவரும் சர்வதேச டென்னிஸ் போட்டியில் இந்தியாவின் நிதின்சுமார் சின்ஹா - பிரஜ்வால் தேவ் இணை அரையிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை, 6-4, 6-4 என்ற செட் கணக்கில், தென்கொரியாவின் **Seung Woo Cho** — **Sungbeen Sim** இணையை வென்றது.

இப்போட்டியின் ஆடவர் ஒற்றையர் பிரிவில் இந்தியாவின் சித்தார்த் ராவத் காலிறுதிக்கு முன்னேறியுள்ளார்.

-----

சீனாவில் நடைபெற்றுவரும் சர்வதேச சேலஞ்சர் டென்னிஸ் போட்டியில் இந்தியாவின் அர்ஜுன் கதே — ரித்விக் இணை காலிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்த இணை, 6-1, 6-1 என்ற செட் கணக்கில், சீனாவின் **Yuxiang Tian** — **Jiangnan Wei** இணையை வென்றது.

-----

